

अप्रकाशितनवमालिकानाटिकायाः मुख्यपात्राणां समीक्षणम्

रागि वेङ्कटाचारी*

शोधलेखसारांशः

“अप्रकाशितनवमालिकानाटिकायाः मुख्यपात्राणां समीक्षणम्” इति शीर्षकाङ्कितेऽस्मिन् शोधपत्रे श्रीमता विश्वेश्वरपाण्डेयकविना विरचितायां नवमालिकानाटिकायां परिपोषितानां केषाञ्चित् मुख्यपात्राणां यथा – नायकः नायिका पट्टमहिषी इत्यादीनां समीक्षणं सोपपन्नं कृतमस्ति । इयं नाटिका सम्प्रति अप्रकाशिता मातृकावस्थागता वर्तते । सन्दर्भेऽस्मिन् कवेः विश्वेश्वरपाण्डेयस्य देशकालादिनिष्कर्षोऽपि प्रदत्तो वर्तते ।

विदितचरमेवैतत्सुरभारतीसाहितीसमुपासकसमूहस्य तत्रभवतो विद्वन्मणिमण्डलस्य च यत् सहृदयहृदयावर्जकं काव्यं दृश्यं श्रव्यञ्चेति स्थूलतो द्विविधमिति । श्रव्यकाव्याद् विशेषतो विद्वांसः परिणतमतयः एवं शिक्षितव्यक्तय आनन्दमनुभवन्ति, न परे सामान्याः । परन्तु दृश्यकाव्यं सर्वजनाह्लादकं सत् बालानामपि सुखोत्पादकं बोधवीति । तदुक्तं नाट्यशास्त्रे -

दुःखार्तानां श्रमार्तानां शोकार्तानां तपस्विनाम् ।

विश्रान्तिजननं काले नाट्यमेतन्मया कृतम् ।¹

इत्यम्भूतस्य दृश्यकाव्यस्य नाट्यमिति संज्ञितस्य नाटकप्रभृतीनि दश रूपकाणि लोकविख्यातिं गतानि परिलक्ष्यन्त एव विद्वज्जनैः । उपरूपकाण्यपि सन्त्यमीषां नाटिकादीनि अष्टदशसंख्याकानि । यथोक्तं साहित्यदर्पणकारेण विश्वनाथेन –

नाटिका त्रोटकं गोष्ठी सट्टकं नाट्यरासकम् ।

प्रस्थानोल्लाप्यकाव्यानि प्रेङ्खणं रासकं तथा ॥

* अतिथ्यध्यापकः, राष्ट्रियसंस्कृतविश्वविद्यालयः, तिरुपतिः ।

¹ नाट्यशास्त्रम्, 1.114

संलापकं श्रीगदितं शिल्पकं च विलासिका ।

दुर्मल्लिका प्रकरणी हल्लीशो भणिकेति च ॥

अष्टादश प्राहुरूपरूपकाणि मनीषिणः ॥¹

अमीष्वाद्यः प्रभेदो नाटिकाख्यस्तथैव मूर्धन्यः सर्वाङ्गीणतया विलसितः सन् सहृदयहृदयाह्लादको वरीवर्ति यथैव रूपकेषु नाटकं वरीवर्ति । नाटिकाश्चेमाः संस्कृतसाहित्यजगति विलसन्ति हर्षवर्धनप्रणीतरत्नावलीप्रभृतयः अतिविरलाः अल्पसंख्याकाश्च । अस्यां पङ्क्तावेव काञ्चिदपरामप्रकाशितां मातृकावस्थास्थितां नाटिकां समानेतुं संयोजयितुं वा प्रयतमानो वर्तते प्रकृतशोधपत्रलेखकः स्वकीयशोधकर्मद्वारा । सेयं भवति श्रीमद्विश्वेश्वरपाण्डेयप्रणीता नवमालिका नाटिका ।

नवमालिकानाटिकाकर्तुः कवेः देशकालादिनिर्णयः

विदुषां साहित्येतिहासकाराणां च मतानि, नाटिकागतप्रस्तुतिं च समालोच्य विविच्य च निष्कर्षरूपेण कवेः देशकालादिविषये इत्थं निर्णयः कर्तुः शक्यो यत् श्रीमद्विश्वेश्वरपाण्डेयाभिधोऽयं कविः साम्प्रतिक-उत्तराखण्डराज्यस्य अल्मोराजनपदे कस्मिंश्चित्पाण्डेयवंशे जनिमलभत । भारद्वाजगोत्रोद्भवस्य अस्य पिता श्रीमान् लक्ष्मीधरः सुप्रसिद्धो महान् पण्डितः इति ज्ञायते । कालविषये त्वयमष्टादशशताब्द्याः आरम्भवतीति न कस्यापि विप्रतिपत्तिरिति सुस्पष्टमेव । बहुमुखप्रज्ञाशाली नितान्तप्रतिभासम्पन्नश्च अयं कविवरः नैकान् अलङ्कारशास्त्रग्रन्थान्, नानारूपकाणि च इत्येवं प्रायः उपविंशति कृतीः विरचय्य, ‘पापी चिरायुः सुकृती गतायु’रिति लोकोक्तेः सत्यतामापादयन् नितरामल्पीयसि वयसि (34 वर्षाणि) अस्माल्लोकात्रिगतः ।

नाटिकागतपात्राणां चित्रणम् –

मानवानां तत्रापि विभिन्नवर्गीयाणां नैकविधपदवीरलङ्कृतवतां महाराजादीनां स्त्रीपुरुषाणां पृथग्व्यावहारिकी रीतिः तदानीन्तनसमाजगतवस्तुस्थितिं प्रतिबिम्बयति ।

¹ साहित्यदर्पणः 6.4-6

महस्विनी – विद्वत्समीक्षिता सन्दर्भिता च शोधपत्रिका (ISSN: 2231-0452)

कुसुमम् : जनवरी – डिसेम्बर २०२०

सम्पुटम् : संयुक्तम् (१,२)

प्रकृतनाटिकायाञ्च कविना प्रयुक्तानां परिपोषितानाञ्च नायकादिपात्रविशेषाणां समीक्षणेन समाजस्थितिरवगन्तुं शक्यते। तदिदं कविना नायकादिपात्राणां चित्रणं कथङ्कारं कृतमिति समीक्ष्यते। तत्रादौ-

राज्ञो विजयसेनस्य (नायकस्य) पात्रचित्रणम् –

आचार्यविश्वनाथेन साहित्यदर्पणे नाटिकायाः लक्षणं प्रतिपादयता इदं कथितं यत् - ‘प्रख्यातो धीरललितस्तत्र स्यान्नायको नृपः।¹ इति। अर्थान्नाटिकायां नायकः सुप्रसिद्धो राजा धीरललितश्च भवेदिति।

इत्थमुक्तलक्षणरीत्या नाटिकायामस्यां नायको विजयसेनः अवन्तिदेशस्य महाराजो वर्तते। स च पुनर्धीरललितो नाम नायकविशिष्टो विराजते। नायकस्य शृङ्गारे ललितकलासु च आसक्तिः, स्वभावे व्यवहारे च मृदुता, सचिवेषु राज्यभारं निक्षिप्तवतस्तस्य निश्चिन्तता च इतीमे अंशाः अस्यां नाटिकायां परिलक्षितुं शक्याः। अतोऽयं धीरललितो नाम विशिष्टो नायकः। उक्तं च धीरललिताख्यस्य नायकविशेषस्य लक्षणं विद्यानाथेन यथा – निश्चिन्तो धीरललितः कलासक्तः सुखी मृदुः।² इति।

प्रकृतनाटिकायां नायकपात्रस्य चित्रणं कविना सुविस्तृते परिधौ चित्रितं दृश्यते। अर्थात् प्रायः प्रत्येकं सन्दर्भेऽवश्यं राज्ञ उपस्थितिः संदृश्यते। नाटिकायां स प्रायः सर्वैरप्यन्यपात्रविशेषैः भाषमाणोऽवलोकितुं शक्यः।

राजाऽयं विदूषकेण रौहिणायनेन सार्धं विहारार्थमुपवनं गच्छन् ब्रूते –

“राजा - वयस्य रौहिणायन! निवेदितं सारिसकया अविस्मयविहारेच्छया देवी केलिकौतुकनामधेयमुपवनमवतीर्णोति। तथापि लोकव्यवहारतन्त्राणां दुरतिक्रमतया

1 सा.द. 6.270

2 प्र.रु. १/३२

3 M2. विहारेच्छया

महस्विनी – विद्वत्समीक्षिता सन्दर्भिता च शोधपत्रिका (ISSN: 2231-0452)

कुसुमम् : जनवरी – डिसेम्बर २०२०

सम्पुटम् : संयुक्तम् (१,२)

धर्मासनमध्यासीनैरियच्चिरायितमस्माभिः । इदानीन्त्वविदितप्रवेश एव देव्या वनविहारकौतूह-
लमनुभवितुमिच्छामि । यतः -

उपरोधमयात्किलान्तरायात्

प्रभवन्त्युच्छसितुं¹ तथा न तावत् ।

रहिता महिलाजनस्य तेन

व्यवहारा हि विलक्षणा भवन्ति ॥ १.१२ ॥”

सन्दर्भादस्मात् ज्ञायते यत् विजयसेनोऽयं राजा लोकतन्त्रव्यवहारेषु अतीव श्रद्धावान् प्रजानां पालने च सदा निरतश्चेति । अपि च स वनविहारेष्वासक्त इति, पुंसामभावे नारीणां विलक्षणव्यावहारेषु स्वदिदृक्षां प्रकटयन् ललितकलाकुतूहलीति च व्यज्यते ।

प्रथमाङ्के राजा विजयसेनः उपवने स्वपुरतः समुपस्थितायाः राज्याश्चन्द्रलेखायाः नासिकारत्ने स्वपृष्ठतः सखीगणेषु स्थितायाः नायिकायाः नवमालिकायाः प्रतिबिम्बं यावदवलोकते तावतैव राज्ञो दृष्टिपथादपसारयितुमिच्छन्ती राज्ञी नवमालिकां ततः प्रेषयति । तदारभ्य राजा अस्पष्टप्रतिबिम्बात्परमाकृष्टः सन् तस्याः सन्दर्शनाय महत्कौतुकं प्रदर्शयति । विदूषकेण समं नानाविधोपायांश्च विचिन्तयति । क्रमेऽस्मिन् कविना राज्ञो विरहवेदनातीव मनोहरतयोपवर्णिता ।

अन्ततो महाराज्ञ्याः सख्योश्चन्द्रिकासारसिकयोः साहाय्येन कथञ्चिदपि नवमालिकामेकान्ते प्राप्य तया सह नानाविधसंल्लापान्विदधाति ।

राज्ञ्याश्चन्द्रलेखायाः (पट्टमहिष्याः) पात्रचित्रणम् –

महाराजविजयसेनस्य पट्टमहिषी इयं चन्द्रलेखा नाटिकाया अस्या द्वितीया नायिकेति वक्तुं शक्या । यतो हि कविनास्मै पात्रविशेषाय नायकेन सह व्यवहारे समुचितं प्राधान्यं दत्तम् । इयमपि वनविहारादिष्वतीवासक्तिमतीति ज्ञायते । यथा प्रथमाङ्के राज्ञो मुखात् –

¹ M2. प्रभवन्त्युल्लसितुं

“राजा - वयस्य रौहिणायन! निवेदितं सारिसकया विस्रब्धविहारेच्छया देवी केलिकौतुकनामधेयमुपवनमवतीर्णोति ।”

नाटिकान्तं यावद् देव्याश्चन्द्रलेखायाः प्रधानं लक्ष्यं भवति राज्ञो विजयसेनस्य दृष्टिपथात् नवमालिकायाः गोपनम् । यदा मन्त्री नीतिनिधिर्दण्डकारण्येषु सखीद्वयसहितां नवमालिकां प्राप्नोति तदा तां नवमालिकां देव्यै चन्द्रलेखायै समर्पयति । सा च तां स्वान्तःपुरपरिचारिकास्वन्यतमात्वेन नियोजयति । तदारभ्य सावधाना चन्द्रलेखा राज्ञो दृष्टिपथे नवमालिका यथा न पतेत्तथानवरतं प्रयतमाना भवति । यथा प्रथमाङ्के कस्मिंश्चित् सन्निवेशे –

“देवी - (स्वगतम्) अयिचिराइदं क्व अलेहिं इमिणा पसंगेण.....” इत्यादि ।

अत्र नवमालिकां प्रति राज्ञो दर्शनाद्भीताया देव्याश्चन्द्रलेखाया आतङ्कितमनस्त्वं व्यज्यते ।

एवं प्रयतमानयापि देव्या, कस्मिंश्चिन्निर्जने उपवने नवमालिकया सह रहसि संलपन् राजा अवलोक्यते । तदा सा अतीव रुष्टा जायते । यथा तृतीयेऽङ्के –

“देवी - अज्जउत्त, उवक्कंत विरुद्धं क्वु एण्हिं प्पिएत्ति आमंतणं । ता अहं गमिस्सं । ता ण जुज्जइ तुम्हाणं अंतराई भविदुम् । [आर्यपुत्र, उपकान्तविरुद्धं खल्विदानीं प्रियेत्यामन्नणम् । तदहं गमिष्यामि । न युज्यते युष्माकमन्तरायो भवितुम् ।]”

अन्ततस्तापसदत्तमणिप्रभावान्नवमालिकां क्षत्रियकन्यां विज्ञाय स्वयमेव तां राज्ञे अर्पयति । यथा चतुर्थेऽङ्के -

“देवी - (स्वगतम्) तक्किदं क्वु मए इमाए ^२उवरिकोणप्पसरति (प्रकाशम्) अज्जउत्त! परिणिज्जउ एसा किं विलंबेण [तर्कितमेव खलु मया अस्या उपरि को नानुरज्यते (प्रकाशम्) आर्यपुत्र ! परिणीयतामेषा किं विलम्बेन ।”

^१ M2. विहारेच्छया

^२ M2. उवरिकोणाणुरज्जइ

इत्थं राज्ञो विजयसेनस्य पट्टमहिष्याश्चन्द्रलेखायाः पात्रं कविः नाटिकायामस्यां वैविध्यपूर्णमचित्रयत् ।

नायिकायाः नवमालिकायाः पात्रचित्रणम् –

नाटिकाया अस्या नायिका इयं नवमालिका नितान्तनवयौवना लज्जावती मितवादिनी मृदुमञ्जुलभाषिणी च सती मुग्धा नायिका परिदृश्यते । आचार्यविश्वनाथोक्त-मुग्धानायिकालक्षणेषु प्रायः सर्वाण्यपि लक्षणान्यस्यां नवमालिकायामालोकितुं शक्यानि । मुग्धानायिकायाः लक्षणानि च यथा –

प्रथमावतीर्णयौवनमदनबिकारा रतौ वामा ।

कथिता मृदुश्च माने समधिकलज्जावती मुग्धा ।। इत्यादि ।¹

वस्तुत इयं नवमालिका देव्याश्चन्द्रलेखायाः भ्रातुर्दुहिता । स चाङ्गराज्यस्य राजा अवन्तिवर्माभिधः । कदाचिदियं मन्दकिनीनदीतीरे सखीद्वयसहिता विहरन्ती केनचिद्राक्षसेणापहता जायते । ततश्च कस्यचित्तापसस्य सविधे विद्यमानमणेः प्रभावेणापहतशक्तिः स राक्षसस्तां मोचयति । सा च दण्डकारण्येषु पतिता मार्गप्रभ्रष्टा जायते । तदैव तन्मार्गे गच्छता अवन्तिराज्यमन्त्रिणा नीतिनिधिना दृष्टा सती देव्याश्चन्द्रलेखायाः हस्ते विषयमनाख्यायैव अर्प्यते । योऽस्याः पाणिं ग्रहीष्यति तस्य राज्यमध्याहृतं भविष्यतीति जातकफलम् । तदुच्यते राज्ञा विजयसेनेन चतुर्थेऽङ्के यथा –

“सुमतिः - देवेनैवं सम्भाव्यमानस्य सर्वत्र कुशलमङ्गराजस्य । तस्य² प्रथमं भगवत्याः सर्वमङ्गलायाः प्रसादादेकं कन्यारत्नमुत्पन्नम् ।

राजा - श्रुतपूर्वं ह्येतदस्माभिर्यस्यां प्रसूतायां दिव्या सरस्वती प्रादुरभवत् । अस्याः³ करग्रहीतुरध्याहृतं साम्राज्यं भविष्यतीति । ततस्ततः ।”

1 सा.द. ३/५८

2 M2. पदलोपः

3 M2. करगृह.....साम्राज्यं

किन्त्वियं नवमालिका किमर्थमात्मनः परिचयं न कापि न कस्यचिदपि पुरस्तात्प्रकटीकरोतीति आश्चर्यस्य विषयः ।

राजा विजयसेनः अस्यामनुरक्तः सञ्जात इति ज्ञात्वा इयमपि नवयौवना राज्ञि गाढानुरक्ता जायते । एकान्ते राज्ञा सह मिथःसंल्लापावसरे मितमेव भाषमाणा लज्जमाना च संदृश्यते । यदा देवी चन्द्रलेखा रहसि संलपन्तौ तौ द्वौ वीक्षते, तदा तु नितरां दुःखिता सञ्जायते ।

अवन्तिराजस्य मन्त्री सुमतिः राज्ञोऽवन्तिवर्मणः पुत्रोत्पत्तिवार्तां राज्ञे विजयसेनाय निवेदयति, तदा तां वार्तां सखीमुखेन श्रुत्वा परमामोदं प्रकटयति ।

राजमन्दिरे मन्त्रिणं सुमतिं विलोकितवत्याः नवमालिकायाश्चिराद् पित्रोरदर्शनजनितं महदुःखं निजपरिवारीयस्य सुमतेः सकृद्विलोकनमात्रेणैव उपशान्तमिति कविः हृद्यमेकं श्लोकमरचयद्यथा –

“(सुमतिमवलोक्य)

यत्पित्रोः सुचिराददर्शनभुवं दुःखं समासीदितं¹

व्यासङ्गान्तरजन्ममानिजसजातीयेन मन्दायितम् ।

सम्प्रत्येकविलोकनेन सुमतेरैकप्रवाहीभवत्

प्रत्यग्रत्वमिवागतं² परिभवत्यन्यानि दुःखानि तत् ॥ 25 ॥”

अन्यच्च राजमन्दिरे सुमतिः, नीतिनिधिः, तापसः इत्येतेषां परस्परसम्भाषणेभ्य एव सर्वैः ज्ञायते यदियं नवमालिका न काचिदपरा, अपि तु साक्षात् देव्याः भ्रातुरङ्गराजस्यावन्तिवर्मणो दुहितेति । ततो नितरां पश्चात्तापमनुभवन्ती देवी चन्द्रलेखा नवमालिकां क्षमां याचित्वा तां गाढं परिष्वज्य च राज्ञा परिणीतां विधत्ते ।

¹ M2. समासादितं

² M2. परिभवत्यन्यानि

महस्विनी – विद्वत्समीक्षिता सन्दर्भिता च शोधपत्रिका (ISSN: 2231-0452)

कुसुमम् : जनवरी – डिसेम्बर २०२०

सम्पुटम् : संयुक्तम् (१,२)

उपसंहारः –

इत्थमस्यां नाटिकायां नायकादीनि पात्राणि नितरां वैविध्यभरितानि चित्रयित्वा कविर्विश्वेश्वरपाण्डेयो नूनं साफल्यमवाप्नोदिति मे मतिः ।

अनुशीलितग्रन्थसूची

1. दशरूपकम् - धनञ्जयः, चौखम्भाविद्याभवन, वाराणसी, 2000
2. नाट्यशास्त्रम् - भरतः, भारतीय विद्या प्रकाशन, दिल्ली, 1983
3. साहित्यदर्पणः - विश्वनाथः, (सं) दुर्गाप्रसादद्विवेदी, मेहरछन्द लछमनदास, नई दिल्ली, 1982
4. मालवमयूरः - मासिकपत्रिका, विशेषाङ्कः, मन्दसौर, म.प्र. 1964 (M3)
5. संस्कृत साहित्य का समग्र इतिहास (हिन्दी) तृतीय खंड - प्रो. राधावल्लभत्रिपाठी, न्यू भारतीय बुक कार्पोरेशन, नई दिल्ली, 2018
6. Mss. No. MD-12531, GOML, Chennai (M1)
7. Mss. No. 6697, SVORI, Tirupati (M2)

